

आकाशवाणी नागपूर,
प्रादेशिक वृत्त विभाग
प्रादेशिक बातम्या (मराठी-वेळ सायंकाळी ०६.००)
गुरुवार दिनांक ०८ मे २०२५

ठळक बातम्या

१. सर्वपक्षीय बैठकीत सर्व पक्षांकडून ऑपरेशन सिंदूरचं एकमतानं समर्थन, पंतप्रधानांच्या अध्यक्षतेखाली विविध विभाग आणि मंत्रालय सचिवांच्या उच्चस्तरीय बैठकात राष्ट्रीय सुरक्षेचा आढावा.
२. पाकिस्तानकडून तणाव वाढवण्याचा प्रयत्न निष्फळ - भारताचे जशास तसे प्रत्युत्तर.
३. स्कूल बसमधून विद्यार्थ्यांचा प्रवास सुरक्षित आणि सुखावह होण्यासाठी नियमावलीत आवश्यक सुधारणा करणार परिवहन मंत्री प्रताप सरनाईक यांच प्रतिपादन.
४. खेळो इंडिया क्रीडा स्पर्धामध्ये ३४ पदकांची कमाई करून महाराष्ट्र अव्वल स्थानावर.

सर्वपक्षीय बैठक

ऑपरेशन सिंदूरच्या पार्श्वभूमीवर आज नवी दिल्ली इथं संसद भवनात सर्वपक्षीय नेत्यांची बैठक झाली. याला गृहमंत्री अमित शहा, परराष्ट्र व्यवहार मंत्री डॉ.एस.जयशंकर, राज्य सभेतले विरोधी पक्षनेते आणि काँग्रेस अध्यक्ष, मल्लिकार्जुन खरगे, लोकसभेतले विरोधी पक्षनेते राहुल गांधी, शिवसेना नेते श्रीकांत शिंदे, राष्ट्रवादी काँग्रेस शरदचंद्र पवार पक्षाच्या सुप्रिया सुळे यांच्यासह, समाजवादी पक्ष, तृणमूल काँग्रेस, द्रविड मुनेत्र कळघम, जनता दल युनायटेड आदी पक्षांचे नेते उपस्थित होते. संरक्षणमंत्री राजनाथ सिंह या बैठकीच्या अध्यक्षस्थानी होते. त्यांनी यावेळी ऑपरेशन सिंदूरमागची, भारताची भूमिका स्पष्ट केली. दहशतवादा विरोधातल्या लढाईत, सर्व राजकीय पक्ष सरकारसोबत असल्याची ग्वाही, उपस्थित नेत्यांनी बैठकीत दिली. या बैठकीत सर्व पक्षांनी, भारतीय सैन्याचं अभिनंदन करून, या कारवाईचं एकमतानं समर्थन केलं असं, संसदीय कार्यमंत्री, किरेन रिजिजू म्हणाले.

उच्चस्तरीय बैठक

राष्ट्रीय सुरक्षा सल्लागार अजित डोवाल यांनी आज नवी दिल्लीत पंतप्रधान नरेंद्र मोदी यांची त्यांच्या निवासस्थानी भेट घेऊन त्यांना सद्यस्थितीची माहिती दिली. ऑपरेशन सिंदूर झाल्यानंतर काल, डोवाल यांनी जगभरातल्या नेत्यांशी संपर्क साधला आणि पहिलगाम हल्ल्याला प्रत्युत्तर म्हणून, भारतानं दहशतवादी तळांवर केलेल्या कारवाईची माहिती दिली.

लष्करी कारवाई

ऑपरेशन सिंदूर कारवाई संदर्भातील काल घेतलेल्या पत्रकार परिषदेत भारतानं आपल्या कारवाईस केंद्रित, मोजकी आणि गैर-उत्तेजक असल्याचं म्हणलं होतं. यावेळी हे स्पष्टपणे नमूद करण्यात आलं होतं की, पाकिस्तानी लष्करी आस्थापनांना लक्ष्य करण्यात आलेलं नाही. तसंच यापुढे भारतातील कोणत्याही लष्करी ठिकाणावर हल्ला केला गेला तर त्याला योग्य उत्तर दिलं जाईल हेही पुन्हा अधोरेखित करण्यात आलं. इशा-यानंतरही, काल आणि आज रात्री पाकिस्ताननं उत्तर आणि पश्चिम भारतातील, अवंतीपुरा, श्रीनगर, जम्मू, पठाणकोट, अमृतसर, कपूरथला, जालंधर, लुधियाना, आदमपूर, भिंडा, चंदीगड, नल, फलोदी, उत्तरलाई आणि भुज या ठिकाणी लष्करी लक्षांवर ड्रोन आणि क्षेपणास्त्रांच्या माध्यमातून हल्ला करण्याचा प्रयत्न केला. भारताकडून हे हल्ले, 'इंग्रिग्रेड काउंटर यू.ए.एस. ग्रिड' आणि 'एअर डिफेन्स सिस्टम'नं निष्फळ ठरवले. याचे पुरावे म्हणून, विविध ठिकाणी आढळून आलेले अवशेष सध्या जमा करण्यात येत आहेत. पाकिस्ताननं नियंत्रण रेषेवरून अर्थात एल.ओ.सी. विनाकारण गोळीबार वाढवला आहे. त्यांनी कमी क्षमता असलेली तोफ आणि त्याचबरोबर उच्च क्षमता असलेल्या तोफांचा वापर करून जम्मू आणि काश्मीरमधील कुपवाडा, बारामुला, उरी, पुंछ, मेंढार आणि राजौरी या भागांमध्ये गोळीबार केला. या पाकिस्तानी गोळीबारामुळे तीन महिला आणि पाच लहान मुलांसह सोळा निरपराध नागरिकांचे प्राण गेले. दरम्यान केंद्रीय आयुष राज्यमंत्री, प्रतापराव जाधव यांनी, ऑपरेशन सिंदूर बदल आपल्या भावना व्यक्त केल्या.....

(होल्ड बाई - प्रतापराव जाधव सेकंद)

गेल्या 22 एप्रिल रोजी पहिलगाम या ठिकाणी 26 हिंदूंची पाकिस्तानी अतिरेक्यांनी जी अशी चूनचुणून का अशी निवडून निवडून त्यांची हत्या त्या

ठिकाणी केली. अनेक आमच्या माता भगिनीच्या कपाळाचं कुंकू त्यांनी त्या ठिकाणी पुसलं आणि खऱ्या अर्थानं तो हल्ला म्हणजे भारत देशाच्या आत्म्यावरचा हल्ला होता. भारत देशाच्या अस्मितेवर केलेला तो एक प्रकारचा आघात होता आणि म्हणून तात्काळ आमच्या देशाचे आदरणीय पंतप्रधान नरेंद्र मोदी साहेबांनी दुसऱ्याचं दिवशी म्हणजे 23 तारखेला पाकिस्तानच्या विरोधांमध्ये अतिशय कडक निर्णय त्या ठिकाणी घेतले.

सध्या नवी दिल्लीमध्ये कर्नल सोफिया कुरेशी आणि विंग कमांडर व्योमिका सिंग यांच्यासह भारताचे परराष्ट्र सचिव विक्रम मिस्त्री एका पत्रकार परिषदेला संबोधित करत असून भारतामध्ये पाकिस्तानने केलेल्या हल्ल्याची तसेच भारताने दिलेल्या प्रत्युत्तराची माहिती देत आहेत.

मॉक ड्रील

ऑपरेशन सिंदूरच्या पार्श्वभूमीवर खबरदारी घेण्याच्या दृष्टीनं दक्षता म्हणून नागपूर विमानतळावर हल्ला झाल्यास कोणती खबरदारी घ्यावी या संदर्भात सी.आय.एस.एफ.च्या मार्गदर्शनाखाली आज नागपूरच्या डॉ.बाबासाहेब आंबेडकर विमानतळावर सकाळी मॉक ड्रिलचं आयोजन करण्यात आलं होतं. विमानतळावर सायरन वाजल्यानंतर आत उपस्थित असलेल्या सर्व कर्मचाऱ्यांना बाहेर काढण्यात आलं, विमानतळ तत्काळ रिकामं करण्यात आलं.

तूर खरेदीची मुदत

राज्यातल्या तूर उत्पादक शेतकरी आणि लोकप्रतिनिधींची मागणी लक्षात घेता, नाफेड आणि एन.सी.सी.एफ. यांच्या माध्यमातून सुरू असलेल्या तूर खरेदीची मुदत, पंधरा दिवसांनी वाढवून मिळावी अशी मागणी, पणन मंत्री जयकुमार रावल यांनी, केंद्रीय कृषी मंत्रालयाकडे केली आहे. तसा प्रस्ताव पणन विभागाच्या माध्यमातून केंद्राला पाठवण्यात आला आहे.

प्रताप सरनाईक

शालेय विद्यार्थ्यांच्या सुरक्षित प्रवासास परिवहन विभागानं सर्वोच्च प्राधान्य दिलं असून, स्कूल बसमधून शालेय विद्यार्थ्यांचा प्रवास अधिक सुरक्षित आणि सुखावह झाला पाहिजे यासाठी नियमावलीत आवश्यक सुधारणा केल्या जातील,

असं परिवहन मंत्री, प्रताप सरनाईक यांनी आज सांगितलं. परिवहन मंत्री सरनाईक यांच्या अध्यक्षतेखाली, मुंबईच्या यशवंतराव चव्हाण सभागृह इथं स्कूल बस असोसिएशन आणि पालक असोसिएशन यांच्या प्रतिनिधींची बैठक झाली. सन २०११च्या नियमावलीनुसार सध्या ४० हजार स्कूल बसेस राज्यभरात आपली सेवा देत आहेत. परंतु या व्यतिरिक्त ५० ते ६० हजार अनधिकृत स्कूल बसेस विद्यार्थ्यांची धोकादायक पद्धतीनं ने-आण करत असल्याच्या अनेक तक्रारी, या बैठकीत स्कूल बस चालक-मालक संघाच्या पदाधिकाऱ्यांनी केल्या आहेत. पुढील तीन महिन्यांमध्ये या अनधिकृत स्कूल बस चालक-मालकांनी संबंधित प्रादेशिक मोटर वाहन कार्यालयात दंडात्मक रक्कम भरून नियमावली नुसार आपली स्कूल बस अधिकृत करून घ्यावी अन्यथा त्यांच्यावर कारवाई केली जाईल.

बांबू

मेळघाटाच्या उत्तरी सीमेच्या जंगलात, मोठ्या प्रमाणात बांबूच्या झाडांना फुलोरा आल्यानं, जंगलाचे रंग बदलेले आहे. बांबूला फुले लागलेली पाहून, पुरातन मनगढत मान्यतांचा पगडा असलेल्या लोकांमध्ये, अंध विश्वासाची चर्चा सुरू झालेली आहे. तर पर्यावरण प्रेमींनी, बियाणे संकलीत करून, उपयोग करण्याची मागणी केलेली आहे. मेळघाटातील जारिदा ते हतरू आणि बिबा मार्गावरील दोन्ही बाजूला बांबूच्या रांडी आहेत. सुमारे ५० वर्षांनंतर या बांबूच्या झाडांना आकर्षक फुले लागलेली असून, सुकल्यानंतर फुलांमधील बियाणे खाली जमिनीवर पडतील.

खेलो इंडिया युवा क्रीडा स्पर्धा

बिहारमध्ये सुरू असलेल्या खेलो इंडिया युवा क्रीडा स्पर्धामध्ये १६ सुवर्ण, १४ रौप्य आणि १४ कांस्य पदकांची कमाई करून तिसऱ्या दिवशी महाराष्ट्र अव्वल स्थानावर आहे. पदक तालिकेत राजस्थान दुसऱ्या तर कर्नाटक तिसऱ्या स्थानावर आहे. सायकलिंग मध्ये आकांक्षा म्हेत्रे हिनं सलग दुसऱ्या दिवशी सुवर्ण तर सिद्धेश घोरपडे यानं रौप्य पदकाची कमाई केली.

खाण चर्चासत्र

भारतीय खाण ब्युरो अर्थात I.B.M., राष्ट्रीय खनिज विकास महामंडळ अर्थात N.M.D.C.च्या सहकार्यानं उद्या सकाळी साडे नऊ वाजता, हॉल रेडिसन ब्लू, नागपूर इथं "खाणीतील कचऱ्यापासून दुर्मिळ खनिजे काढणे-संधी आणि आव्हानं" या विषयावर, एक दिवसीय राष्ट्रीय चर्चा सत्राचं आयोजन, करण्यात आलं आहे. यात सरकार, उद्योग, शैक्षणिक संस्था आणि संशोधन संस्थां मधील भागधारकांना महत्वाच्या खनिजांच्या पुन-प्राप्तीसाठी, संभाव्य संसाधन आधार म्हणून, खाण कचरा 'महत्वाच्या खनिज खाणकाम आणि प्रक्रियेतील धोरणात्मक चौकशी आणि नियामक मुद्दे या विषयावर चर्चा होणार आहे.

हवामान

विदर्भातील सर्व जिल्ह्यातील तुरळक ठिकाणी येत्या अकरा मेपर्यंत विजेच्या कडकडासह हलक्या स्वरूपाचा पाऊस होण्याची शक्यता आहे. विदर्भातील सर्व जिल्ह्यात, तापमानांमध्ये घट पाहायला मिळाली असून, आज विदर्भात सर्वात जास्त तापमानाची नोंद, यवतमाळ इथं 39.6 अंश सेल्सिअस करण्यात आली तर, नागपूरचे तापमान 38.7 अंश सेल्सिअस होते. अकोला जिल्ह्यातल्या अनेक ठिकाणी आज सकाळी पुन्हा पाऊस पडला. अकोला शहरासह अकोला तालुक्यात वादळी वाऱ्यासह पाऊस पडला. अकोल्यातील पणज परिसरात केळी पिकाला या वादळी वाऱ्याचा फटका बसला आहे.

आयपीएल

आय.पी.एल.क्रिकेट स्पर्धेत आज, पंजाब किंग्ज आणि दिल्ली कॅपिटल्स यांच्यात धर्मशाला इथे सामना होणार असून, हा सामना सायंकाळी साडेसात वाजता सुरू होईल. या स्पर्धेच्या कालच्या सामन्यात, चेन्नई सुपर किंग्जने, कोलकाता नाईट रायडर्सचा दोन गडी राखून पराभव केला. कोलकतानं 180 धावांचं लक्ष्य ठेवलं होतं. चेन्नईनं आठ गड्यांच्या मोबदल्यात हे लक्ष्य साध्य केलं. या सामन्यानंतर रोहित शर्मा यानं कसोटी क्रिकेट मधून निवृत्तीची घोषणा केली. समाज माध्यमांवर त्यानं हा निर्णय जाहीर केला असून, तो एकदिवसीय सामन्यांमध्ये भारताचे प्रतिनिधित्व करत राहणार आहे.

साहित्य संमेलन

अखिल भारतीय मराठी साहित्य महामंडळाचे, जानेवारी-२०२७ मध्ये होऊ घातलेले साहित्य संमेलन हे मराठी साहित्याची जन्मभूमी असलेले आणि प्रजाचक्षु संत गुलाबराव महाराज यांची नगरी अर्थात, चांदूर बाजार-रिद्धपूर इथं घेण्याचा विचार आहे. राज्यसभा खासदार डॉ.अनिल बोंडे यांच्या संकल्पनेतून होणाऱ्या या साहित्य संमेलनासाठी, साहित्यिकांची बैठक पार पडली. या बैठकीला साहित्य क्षेत्रातील विविध मान्यवर उपस्थित होते.
